

විශ්වවිද්‍යාල ප්‍රතිපාදන කොමිෂන් සභාව - 2015

විශ්වවිද්‍යාල ප්‍රතිපාදන කොමිෂන් සභාවේ 2015 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, හිමිකම් වෙනස් වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරු වල සාරාංශයකින් සමන්විත 2015 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1978 අංක 16 දරන විශ්වවිද්‍යාල පනතේ 12(4) හා (8) උපවගන්ති සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. 1978 අංක 16 දරන විශ්වවිද්‍යාල පනතේ 12(5) වගන්තිය ප්‍රකාර විශ්වවිද්‍යාල ප්‍රතිපාදන කොමිෂන් සභාවේ වාර්ෂික වාර්තාව සමඟ ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළ වන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගේ අවදානම් තක්සේරුකිරීම් ද ඇතුළත් විගණකගේ විනිශ්චය මත පදනම් වේ. එම අවදානම් තක්සේරුකිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස කොමිෂන් සභාවේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් කොමිෂන් සභාවේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1978 අංක 16 දරන විශ්වවිද්‍යාල පනතේ 111 වැනි වගන්තිය ප්‍රකාර විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2015 දෙසැම්බර් 31 දිනට විශ්වවිද්‍යාල ප්‍රතිපාදන කොමිෂන් සභාවේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 සම්බන්ධිත පාර්ශවයන් සමඟ ඇති ගනුදෙනු හෙළිදරව් නොකිරීම

2007 අංක 07 දරන සමාගම් පනත යටතේ ස්ථාපිත කර තිබූ සීමාසහිත සමාගමක් වෙතින් විශ්වවිද්‍යාල ප්‍රතිපාදන කොමිෂන් සභාව හා උසස් අධ්‍යාපන ආයතන වෙත අන්තර්ජාල පහසුකම් ලබා ගෙන තිබුණු අතර විශ්වවිද්‍යාල ප්‍රතිපාදන කොමිෂන් සභාවේ උප සභාපතිවරයා මෙම සමාගමේ අධ්‍යක්ෂ මණ්ඩලයේ සභාපති ලෙසද විශ්වවිද්‍යාල කටයුතු සඳහා අධ්‍යක්ෂ මණ්ඩලයේ සාමාජිකයින් ලෙසද කටයුතු කර තිබුණි. කෙසේ වුවද මෙම සම්බන්ධිත පාර්ශව ගණුදෙනු මූල්‍ය ප්‍රකාශන මගින් හෙළිදරව් කර නොතිබුණි.

2.2.2 ශ්‍රී ලංකා රාජ්‍ය අංශ ගිණුම්කරණ ප්‍රමිති

ශ්‍රී ලංකා රාජ්‍ය අංශ ගිණුම්කරණ ප්‍රමිති 07 ට අනුකූල නොවන පරිදි ප්‍රාග්ධන ස්වරූපයේ වූ ජංගම නොවන වත්කම් සඳහා වැඩිදියුණු කිරීම් හා එකතු කිරීම් රු.7,251,524 ක් අයහාර වියදම් ලෙස ගිණුම් ගත කර තිබූ අතර ඒ මත වූ ක්ෂයවීම්ද ගිණුම්ගත කර නොතිබුණි.

2.2.3 ගිණුම්කරණ අඩුපාඩු

විශ්වවිද්‍යාල අර්ථසාධක අරමුදලට අදාළව සමාලෝචිත වර්ෂය තුළදී දරන ලද එකතුව රු.1,304,400ක වියදම් විශ්වවිද්‍යාල ප්‍රතිපාදන කොමිෂන් සභාවේ වියදම් ලෙස ගිණුම්ගත කර තිබුණි.

2.2.4 පැහැදිලි නොකළ වෙනස්කම්

කොමිෂන් සභාවේ ගොඩනැගිලි ශේෂය ස්ථාවර වත්කම් ලේඛනය සමඟ සැසඳීමේදී රු.20,808,180ක වෙනසක් නිරීක්ෂණය විය.

2.3 ලැබිය යුතු සහ ගෙවිය යුතු ගිණුම්

2011 වර්ෂයේදී රේඛීය අමාත්‍යාංශය වෙනුවෙන් දරන ලද එකතුව රු. 893,271 ක වියදම් වසර 4ක් ඉක්මවා තිබුණද අයකර ගැනීමට කටයුතු කර නොතිබූ අතර තවදුරටත් අත්තිකාරම් ලෙස දක්වා තිබුණි.

2.4 නීති රීති රෙගුලාසි සහ කළමනාකරණ තීරණවලට අනුකූල නොවීම

පහත සඳහන් අනුකූල නොවීම් විගණනයේදී නිරීක්ෂණය විය.

නීති රීති හා රෙගුලාසි ආදියට යොමුව

අනුකූල නොවීම

(අ) විශ්වවිද්‍යාල ආයතන සංග්‍රහයේ 10 පරිච්ඡේදයේ 27.7 වගන්තිය හා විශ්වවිද්‍යාලය සමඟ උපාධි අපේක්ෂකයා ඇතිකරගන්නා ගිවිසුමෙහි 08 හා 09 (ඊ) වගන්ති.

පශ්චාත් උපාධි අපේක්ෂකයෙකු වශයෙන් තමන් ලබා ඇති ප්‍රගතිය පිළිබඳ අර්ධ වාර්ෂික වාර්තා හා වියදම් වාර්තා, ප්‍රදානය ලබාදුන් ආයතනය වෙත නිසිපරිදි ලබාදිය යුතු වුවත්, ආචාර්යවරුන් 13 දෙනෙකු විසින් නියමිත වාර්තා ඉදිරිපත් කර නොතිබුණි. කෙසේ වුවද ප්‍රගති වාර්තා ලබා නොදුන් ප්‍රදාන ලාභියෙකු වෙත රු. 61,000 ක ඊලඟ වාරික මුදල්ද ලබාදී තිබුණු බව විගණනයේදී නිරීක්ෂණය විය.

(ආ) 2006 රජයේ ප්‍රසම්පාදන මාර්ගෝපදේශ සංග්‍රහයේ 8.9.1 ඡේදය

2014 වර්ෂයේදී ස්ථාපිත කරන ලද ජාතික විද්‍යුත් පුස්තකාල සේවාව සඳහා සැපයුම්කරුවන් තෝරාගැනීමේදී තරඟකාරී මිල කැඳවීමක් සිදුකර නොතිබූ අතර තෝරාගත් සැපයුම්කරුවන් සමඟ ගිවිසුමකටද එළඹ නොතිබුණි.

(ඇ) 1993 දෙසැම්බර් 16 දිනැති රාජ්‍ය පරිපාලන චක්‍රලේඛ අංක 30/93

චක්‍රලේඛ ප්‍රකාරව රාජ්‍ය පරිපාලන අමාත්‍යාංශයේ අනුමැතිය හා ප්‍රසිද්ධ පුවත්පත් දැන්වීම් පලකිරීමකින් තොරව, 2006 ජූනි 06 දිනැති අංක 876 දරන විශ්වවිද්‍යාල ප්‍රතිපාදන කොමිෂන් සභා චක්‍රලේඛය පදනම් කර ගනිමින් බඳවාගැනීමේ ක්‍රමවේදය වෙනස්කර 2010-2015 කාලපරිච්ඡේදය තුළ කොමිෂන් සභාව විසින් තනතුරු 05 ක් සඳහා නිලධාරීන් 192 දෙනෙකු බඳවාගෙන තිබුණි.

(ඈ) 2014 පෙබරවාරි 17 දිනැති අංක 01/2014 දරන රාජ්‍ය මුදල් චක්‍රලේඛයෙහි 4 ඡේදය

සමාලෝචිත වර්ෂයට අදාළ ක්‍රියාකාරී සැලැස්ම චක්‍රලේඛය ප්‍රකාරව පිළියෙල කර නොතිබුණි.

(ඉ) 2014 ජූනි 02 දිනැති අංක BD/HRD/171/1/2014 දරන භාණ්ඩාගාර ලේකම්ගේ ලිපිය

යොමුගත ලිපිය ප්‍රකාරව විශ්වවිද්‍යාල උපයාගන්නා ආදායම් උපයෝගී කර ගනිමින් වාහන මිලදී ගැනීම සම්බන්ධ උපදෙස් උසස් අධ්‍යාපන අමාත්‍යාංශය මඟින් ලබාගත යුතු වුවද එවැනි උපදෙස් ලබාගැනීමකින් තොරව ප්‍රවේශ අත්පොත් අලෙවිය සහ ස්ථාවර තැන්පතු සඳහා පොළී ආදායම කොමිෂන් සභාව විසින් උපයාගත් ආදායම් ලෙස සලකා රු.25,138,774කට වාහනයක් මිල දී ගෙන තිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව, කොමිෂන් සභාවේ 2015 දෙසැම්බර් 31 දිනෙන් අවසන් වර්ෂය සඳහා මෙහෙයුම් ප්‍රතිඵලය රු. 43,081,432 ක අතිරික්තයක් වූ අතර ඊට අනුරූපීව ඉකුත් වර්ෂයේ අතිරික්තය රු.43,733,945 ක් වූයෙන් ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලයෙහි රු.652,513 ක පිරිහීමක් විය. ආදායම රු.250,065,991 කින් වැඩිවුවද වියදම රු.250,718,503 කින් වැඩිවීම ඉහත පිරිහීම කෙරෙහි ප්‍රධාන වශයෙන් බලපා තිබුණි.

3.2 දායකත්වය

ඉකුත් වර්ෂවල මූල්‍ය ප්‍රතිඵල විග්‍රහ කිරීමේදී 2011 වර්ෂයේදී උනන්දුවකින් ඇති වී තිබුණද 2012 සිට 2014 වර්ෂය දක්වා සැලකිය යුතු වර්ධනයක් ඇතිවී තිබුණි. සේවක පාරිශ්‍රමික හා ජංගම නොවන වත්කම් සඳහා ක්ෂය වීම් සැලකිල්ලට ගැනීමේදී කොමිෂන් සභාවේ දායකත්වය 2011 වර්ෂයේ සිට

2015 වර්ෂය දක්වා අඛණ්ඩ ඉහළ යාමක් නිරීක්ෂණය වූ අතර පුනරාවර්තන වියදම සඳහා ලබාදුන් රාජ්‍ය ප්‍රදානවල වැඩිවීම මෙම වර්ධනයට හේතු වී තිබුණි. 2014 වර්ෂයට සාපේක්ෂව 2015 වර්ෂයේ දායකත්වය ඉහළයාම සියයට 20ක් විය.

3.3 කොමිෂන් සභාවට එරෙහිව ආරම්භ කර ඇති නෛතික සිද්ධි

සමාලෝචිත වර්ෂය අවසානයට විශ්වවිද්‍යාල ප්‍රතිපාදන කොමිෂන් සභාවට එරෙහිව උසාවියේ හා අනෙකුත් ආයතනවල නෛතික සිද්ධීන් 46ක් විභාග වෙමින් පැවතුණි. මේ අතරින් සිද්ධීන් 22 ක් 2015 වර්ෂය තුළදී ආරම්භ කර තිබුණි.

4. මෙහෙයුම් සමාලෝචනය

4.1 කාර්යසාධනය

පහත සඳහන් නිරීක්ෂණ කරනු ලැබේ.

(අ) ජාතික ප්‍රතිපත්තියට අනුකූල වන පරිදි විශ්වවිද්‍යාල අධ්‍යාපනය සැලසුම් කිරීම හා සම්බන්ධීකරණය කිරීම, විශ්වවිද්‍යාල අධ්‍යාපනය වෙනුවෙන් ප්‍රතිපාදන වෙන්කිරීම, වියදම් පාලනය හා පරිපාලනය විධිමත් කිරීම, උසස් අධ්‍යාපන ආයතන වල ශාස්ත්‍රීය තත්ත්වයන් පවත්වාගෙන යාම හා ශිෂ්‍යයන් ඇතුළත් කිරීම විධිමත් කිරීම කොමිෂන් සභාවේ ප්‍රධාන අරමුණු වේ. යථෝක්ත අරමුණුවලට අදාළව පහත සඳහන් නිරීක්ෂණ කරනු ලැබේ.

- (i) ක්‍රියාකාරී සැලැස්ම අනුව විශ්වවිද්‍යාල ප්‍රවේශය සඳහා වාර්ෂික බඳවා ගැනීම් සියයට 5 කින් වැඩිකිරීමට අපේක්ෂා කළද 2012/2013, 2013/2014 හා 2014/2015 අධ්‍යයන වර්ෂයන්හිදී විශ්වවිද්‍යාල වලට තෝරාගත් සිසුන් සංඛ්‍යාවේ එවැනි වර්ධනයක් නිරීක්ෂණය නොවීය.
- (ii) ශ්‍රම වෙළඳපලට ගැලපෙන ලෙස 2012/2013 සිට 2014/2015 අධ්‍යයන වර්ෂ සඳහා නව උපාධි පාඨමාලා හඳුන්වාදී තිබුණි. කෙසේ වුවද මෙසේ හඳුන්වාදුන් පාඨමාලා සඳහා බඳවා ගත් සිසුන්ගේ ක්‍රමික අඩුවීමක් නිරීක්ෂණය විය.
- (iii) විශ්වවිද්‍යාලවල අධ්‍යයන වැඩසටහන් සෑම වර්ෂයකම ඔක්තෝබර් මාසයේ ආරම්භ කිරීමට සැලසුම් කර තිබුණු නමුත් කොමිෂන් සභාව විසින් එක් එක් අධ්‍යයන වර්ෂ වලට අදාළව විශ්වවිද්‍යාල වෙත සිසුන් බඳවා ගැනීමට අදාළ කටයුතු ඔක්තෝබර් සිට දෙසැම්බර් අතර කාල පරාසය තුළ සිදු කර තිබුණි.

(ආ) පසුගිය වර්ෂ 04 ක් සඳහා විශ්වවිද්‍යාලවලට බඳවා ගත් සිසුන් සංඛ්‍යාව හා දරන ලද පුනරාවර්තන වියදම් සම්බන්ධයෙන් සිදුකළ පරීක්ෂණයට අනුව 2013/2014 අධ්‍යයන වර්ෂයේ සිට 2014/2015 අධ්‍යයන වර්ෂය දක්වා බඳවා ගත් ශිෂ්‍ය සංඛ්‍යාව සියයට 2 කින් වැඩිවී තිබුණු අතර ඒක ශිෂ්‍ය පිරිවැය රු.64,251 කින් වැඩි වී තිබුණි. 2011/2012 අධ්‍යයන වර්ෂය තුළ සුදුසුකම් ලත් සිසුන්ගෙන් සියයට 20 ක් වැනි ඉහළ ප්‍රතිශතයක් බඳවාගෙන අධ්‍යයන කටයුතු සිදුකළ නමුත් පසු වර්ෂ වලදී එම අනුපාතිකය සියයට 17 ක අඩු මට්ටමකින් පවත්වාගෙන තිබුණි. විස්තර පහත දැක්වේ.

<u>විස්තරය</u>	<u>2011/2012</u>	<u>2012/2013</u>	<u>2013/2014</u>	<u>2014/2015</u>
විශ්වවිද්‍යාල සඳහා සුදුසුකම් ලැබූ ශිෂ්‍ය සංඛ්‍යාව	141,411	144,816	143,740	149,572

විශ්වවිද්‍යාලයට ඇතුළත් කිරීමට යෝජිත ශිෂ්‍ය සංඛ්‍යාව	22,110	23,125	24,540	25,395
විශ්වවිද්‍යාලයට ඇතුළත් කිරීමට තෝරාගත් ශිෂ්‍ය සංඛ්‍යාව	28,937	24,198	25,200	25,676
තෝරාගත් ශිෂ්‍ය සංඛ්‍යාව සුදුසුකම් ලැබූ ශිෂ්‍ය සංඛ්‍යාවේ ප්‍රතිශතයක් ලෙස	20	16	17	17
වර්ෂය	<u>2012</u>	<u>2013</u>	<u>2014</u>	<u>2015</u>
දරන ලද පුනරාවර්තන වියදම (රු. 000)	14,611,003	16,932,456	20,637,741	25,760,736
මුළු ශිෂ්‍ය සංඛ්‍යාව	73,295	80,324	83,725	82,900
එක් ශිෂ්‍යයෙකු සඳහා සාමාන්‍ය පුනරාවර්තන වියදම (රු.)	199,345	210,802	246,494	310,745

(ඇ) 2014 වර්ෂයේ ක්‍රියාකාරී සැලැස්මේ ඇතුළත් අරමුණු 05 ට අදාළ උපාය මාර්ග 12 ක් ඉටුකර ගැනීමට සැලසුම් කර තිබූ නමුත් පසුව එය ඉදිරි වර්ෂයේ ඉටු කිරීමට කටයුතු කරන බව දන්වා තිබුණි. කෙසේ වුවද එම අරමුණු 2015 වර්ෂයේදීද ඉටුකර නොගෙන තවදුරටත් 2016 වර්ෂයේදී ඉටුකරන ලෙස සැලසුම් කර තිබුණි. මේ අනුව මෙම කාර්යයන් ඉටුකිරීමේදී ඇති බාධක හඳුනාගෙන සැලසුම් සකස් නොකිරීම තුළින් මෙවැනි තත්ත්වයක් උද්ගත වී තිබුණි.

4.2 කළමනාකරණ ක්‍රියාකාරකම්

පහත සඳහන් නිරීක්ෂණ කරනු ලැබේ.

(අ) සමාලෝචිත වර්ෂයේ දෙසැම්බර් 31 දිනට දීර්ඝ කාලයක සිට පැවත එන රු.11,984,024 ක්වූ පර්යේෂණ අරමුදල් 2 ක් අරමුදලේ පරමාර්ථ ඉටුකර ගැනීමට යොදා ගෙන නොතිබූ අතර මෙම මුදල් උපයෝජනය සම්බන්ධව ක්‍රමවේදයක් ක්‍රියාත්මක කිරීම සඳහා මහා භාණ්ඩාගාරයේ අනුමැතියට යොමුකර තිබුණි.

(ආ) 2009 වර්ෂයේ සිට 2012 වර්ෂය දක්වා පශ්චාත් උපාධි සඳහා ප්‍රදානලාභීන් 78 දෙනෙකුට රු.33,694,244 ක් වූ ප්‍රදාන ලබා දී තිබුණද 2015 දෙසැම්බර් 31 දිනට ප්‍රදානලාභීන් 16 දෙනෙකු පමණක් තම පශ්චාත් උපාධි සම්පූර්ණ කර තිබුණි. එම ප්‍රදාන ලාභීන්ගෙන් 09 දෙනෙකු පමණක් උපාධි සහතික විශ්වවිද්‍යාල ප්‍රතිපාදන කොමිෂන් සභාව වෙත ලබාදී තිබුණි.

(ඇ) ලියාපදිංචි වෛද්‍ය නිලධාරීන්ගේ (RMO) පුහුණු කටයුතු වෙනුවෙන් සෞඛ්‍ය අමාත්‍යාංශය විසින් 2014 හා 2015 වර්ෂයන්හිදී එකතුව රු.8,556,019 ක් කොමිෂන් සභාව වෙත ලබා දී තිබුණු නමුත් වර්ෂ දෙක තුළදීම රු.2,383,104 ක් පමණක් වියදම් කර තිබුණි. 2015 දෙසැම්බර් 31 දිනට රු.6,172,915 ක් එනම් සියයට 72 ක් අදාළ අරමුණු වෙනුවෙන් යොදා ගැනීමකින් තොරව මූල්‍ය ප්‍රකාශනවල ජංගම වගකීම් ලෙස දක්වා තිබුණි.

(ඇ) සමාලෝචිත වර්ෂයේදී දැනුම පුළුල් කිරීම සහ ආයතනික සංවර්ධනය සඳහා විශ්වවිද්‍යාල වෙනුවෙන් මහා භාණ්ඩාගාරයෙන් රු.මිලියන 189 ක් ලබා දී තිබූ අතර රු.මිලියන 161.5 ක් විශ්වවිද්‍යාල වෙත ලබා දී තිබුණි. ඉතිරි රු.මිලියන 27.5 වැය කිරීමෙන් තොරව සභාවේ රඳවාගෙන තිබුණි.

4.3 මතභේදයට තුඩුදෙන ගනුදෙනු

පහත සඳහන් නිරීක්ෂණ කරනු ලැබේ.

(අ) සමාලෝචිත වර්ෂය තුළදී භාණ්ඩාගාරයේ එකඟතාවයකින් තොරව විශ්වවිද්‍යාල ප්‍රතිපාදන කොමිෂන් සභා තීරණයක් මත නිකුත් කරන ලද අංක 2014/6(2) දරන අභ්‍යන්තර චක්‍රලේඛය පදනම් කරගෙන වැටුප මත පදනම් වූ විවිධ ප්‍රතිශතයන් මත කොමිෂන් සභාවේ සහ විශ්වවිද්‍යාල ඇතුළු උසස් අධ්‍යාපන ආයතන වල නිලධාරීන් වෙත සංග්‍රහ වියදම් ප්‍රතිපූර්ණය කර තිබුණි.

(ආ) ගිවිසුම් කඩකිරීම්වලින් අයකරගත් මුදල් විශ්වවිද්‍යාල පනතේ 10 (2) හා 99 (1) වගන්ති අනුව විශ්වවිද්‍යාල අරමුදලට බැර කලයුතු වුවත් ඊට පටහැනිව භාණ්ඩාගාර අනුමැතියකින් තොරව 1998 අගෝස්තු 18 දිනැති අංක 737 දරන විශ්වවිද්‍යාල ප්‍රතිපාදන කොමිෂන් සභා චක්‍රලේඛය අනුව ගිවිසුම් කඩකල ආචාර්යවරුන්ගේ අරමුදලක් (Bond Violation/ Breach Fund) නඩත්තු කරමින් එම මුදල් ආයෝජනයෙන් ලැබෙන ආදායම විශ්වවිද්‍යාලවල විවිධ වියදම් සඳහා යොදා ගෙන තිබුණි. නියැදි පරීක්ෂාවට අනුව විශ්වවිද්‍යාල ප්‍රතිපාදන කොමිෂන් සභාව ඇතුළු විශ්වවිද්‍යාල 6ක පැවති අරමුදල් වල එකතුව රු.264,825,557ක් විය.

(ඇ) නියැදි පරීක්ෂණය අනුව විශ්වවිද්‍යාල 7 ක ගිවිසුම් කඩකල නිලධාරීන්ගෙන් සමාලෝචිත වර්ෂය අවසානයට අයවිය යුතු ශේෂය රු.385,931,482 ක් විය. විශ්වවිද්‍යාල ආයතන සංග්‍රහයේ 5 පරිච්ඡේදයේ 7:6, 7:7 හා 7:8 ප්‍රකාරව මෙම මුදල් අයකර ගැනීම සඳහා අවශ්‍ය කටයුතු ඉටුකර නොතිබුණි.

4.4 නිෂ්ක්‍රීය හා ඌන උපයෝජිත වත්කම්

විශ්වවිද්‍යාල ප්‍රතිපාදන කොමිෂන් සභාව විසින් හඳුන්වා දී තිබුණු විද්‍යුත් පුස්තකාල භාවිතය සම්බන්ධයෙන් සැලකීමේදී 2014 හා 2015 වර්ෂවල එහි භාවිතය අඩු මට්ටමක පැවතුණි. 2014 හා 2015 වර්ෂවලදී මෙම පද්ධතිය පවත්වා ගැනීම සඳහා පිළිවෙලින් රු.90,038,871 ක් හා රු.99,927,501 ක් වැය කර තිබුණද, විශ්වවිද්‍යාල භයක විද්‍යුත් පුස්තකාල භාවිතයේ අඩුවීම පෙර වර්ෂය හා සැසඳීමේදී සියයට 16 සිට සියයට 62 දක්වා වූ පරාසයක් තුළ පැවතුණි.

4.5 ප්‍රසම්පාදන හා කොන්ත්‍රාත් ක්‍රියාවලිය

පහත සඳහන් නිරීක්ෂණ කරනු ලැබේ.

විශ්වවිද්‍යාල ප්‍රතිපාදන කොමිෂන් සභාවේ සිවුමහල් ගොඩනැගිල්ල ඉදිකිරීම සඳහා 2010 වර්ෂයේදී රු. මිලියන 74.6 ක ඇස්තමේන්තුව අමාත්‍ය මණ්ඩලය විසින් අනුමත කර තිබුණි. මෙම ඉදිකිරීම සඳහා 2015 වර්ෂයේදී තාක්ෂණික ඇගයීම් කමිටු නිර්දේශයන් ලබාදී තිබුණු අතර එහිදී වර්ෂ 05ක ප්‍රමාදය හේතුවෙන් මිල විචලනයන් ගණනය කිරීමේදී අනුමත ඇස්තමේන්තුවේ වටිනාකම ඉක්මවා තිබුණි. අමාත්‍ය මණ්ඩලය විසින් අනුමත කළ ඇස්තමේන්තු වටිනාකම තුළ ටෙන්ඩරය පිරිනැමීම සඳහා රු. මිලියන 13.6ක ඇස්තමේන්තු අයිතම් 05ක් ඉවත්කර ලංසු ප්‍රදානය කර තිබුණි.

සමාලෝචිත වර්ෂයේ ප්‍රසම්පාදන සැලැස්ම ප්‍රකාරව 2015 දෙසැම්බර් 31 දිනට වැඩ අවසන් කළ යුතු වුවත් එදිනට මූල්‍ය ප්‍රගතිය සියයට 20ක් පෙන්නුම් කරමින් භෞතික ප්‍රගතිය සියයට 5 ක් පමණක් ඉටුකර තිබුණි.

4.6 කාර්ය මණ්ඩල පරිපාලනය

විශ්වවිද්‍යාල ප්‍රතිපාදන කොමිෂන් සභාවේ ප්‍රධාන ගණකාධිකාරී, ප්‍රධාන අභ්‍යන්තර විගණක ඇතුළු ප්‍රධාන තනතුරු 8 ක් ඇතුළත්ව තනතුරු 28 ක නිලධාරීන් 88 ක් පුරප්පාඩු වී පැවති අතර, කොමිෂන් සභාවේ මූල්‍ය කටයුතු, අභ්‍යන්තර පාලනයේ ක්‍රියාකාරීත්වය හා ඒ සම්බන්ධ තීරණ ගැනීමේදී එය අහිතකර ලෙස බලපෑ හැකිවන බව විගණනයේදී නිරීක්ෂණය විය.

5. ගිණුම්කටයුතුභාවය සහ යහපාලනය

5.1 අයවැය ලේඛනමය පාලනය

අයවැයගත වියදම් සහ තත්‍ය වියදම් අතර සියයට 25 සිට සියයට 91 දක්වා විචලනයන් නිරීක්ෂණය වූයෙන් අයවැය ලේඛනමය ඵලදායී කළමනාකරණ පාලන කාරකයක් ලෙස යොදාගෙන නොතිබූ බව විගණනයේදී නිරීක්ෂණය විය.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින් වර සභාපතිවරයාගේ අවධානයට යොමු කරන ලදී. පහත සඳහන් පාලන ක්ෂේත්‍ර සම්බන්ධයෙන් විශේෂ අවධානය යොමු කළ යුතුය.

පද්ධති හා පාලන ක්ෂේත්‍ර	නිරීක්ෂණ
-----	-----
(අ) ගිණුම්කරණය	ජර්නල් සටහන් සඳහා අනුක්‍රමික කරන ලද ජර්නල් වවුචර් පිළියෙල කර නොතිබූ අතර ඒ සඳහා අවශ්‍ය ආධාරක ලියවිලිද ඇතුළත් වී නොතිබීම.
(ආ) අත්තිකාරම් පාලනය	අග්‍රිම ලබාදීමේදී අදාළ කාර්යයට වැයකරන මුදල නිසිපරිදි ඇස්තමේන්තු නොකිරීම නිසා සියයට 50 සිට සියයට 89 දක්වා මුදල් ප්‍රමාණයක් වියදම් නොකර නැවත පියවා තිබීම.
(ඇ) මිලදී ගැනීම් පාලනය	ප්‍රවේශ අත්පොත් මුද්‍රණය සඳහා ලංසු ඇගයීමේදී සම්පූර්ණ කළ යුතු නියමයන්ට අනුකූල නොවීම.